


*Bir-raqun o Banda tagħna
Miegħtek nibqgħtu magħqudin
Għaw il-kbir ismek Sant' Andrija
Huwa l-għawqra tal-Falluġin*



Kappelli ddedikati lill-Appostlu Sant' Andrija

Charles Attard

F'Malta, id-devozzjoni lejn Sant' Andrija hija waħda antika. Xhieda ta' dan huwa r-rapport li għamel waqt iż-żjara f'Malta Mons Dusina mibgħut mill-Papa Girgor XIII fl-1 ta' Settembru 1574 fejn sab dawn il-knejjes iddedikati lil Sant' Andrija. Waħda l-Imdina fil-limiti tal-Katidral, oħra fil-Birgu fejn ix-xatt u oħra fejn iċ-ċimiterju ta' San Lawrenz, oħra fil-Mellieħa, in-naħa tal-Mosta, il-Knisja principali ta' Hal Lija, f'Birkirkara in-naħa tal-Ħatar, oħra Hal Qormi, oħra fiż-Żurrieq in-naħa ta' Bubaqra u oħra f'Haż-Żebbug.

Minn dawn ġew iprofonati ta l-Imdina tal-Birgu u ta' Haż-Żebbug f'inħawi ta' Hal Muxi. Fl-istess rapport Mons Dusina kiteb li fil-gżira ta' Għawdex kien hemm kappella ddedikata lil dan il-qaddis, fil-limiti tar-raħal taż-Żebbug.

In-nies fl-ibliet u fl-irħula tal-madwar kienu jibnu numru ta' kappelli żgħar u jiddedikawhom għal xi qaddis jew qaddisa li kienu jkunu patruni ta' xi sengħa partikulari. F'każi oħrajn, il-kult lejn dawn il-qaddisin kien jixxettel minn xi devozzjoni kbira lejn xi qaddis minn bliet fil-qrib, preferut tagħhom.

F'dan l-artiklu ser nagħtu ħarsa lejn il-postijiet li fihom kont jew għadek issib kappella ddedikata lil Sant' Andrija. Il-kult lejn dan il-qaddis f'uhud minn dawn il-kappelli spicċa għal kollox minħabba l-fatt li naqsu sew in-numru ta' sajjieda li dan il-qaddis huwa l-patron tagħhom. F'każi oħrajn, kappelli ddedikati lejn dan il-qaddis ma baqgħux jeżistu.

Jissem mew numru ta' kwadri bi xbiha ta' Sant' Andrija fuq artali fi Knejjes Parrokkjali diversi li jfakkruna li xi darba, fil-limiti tal-Parroċċa kien hemm xi forma ta' kappella ddedikata lil dan il-qaddis.


Hal Luqa

Fir-raħal ta' Hal Luqa, lura lejn is-Seklu Ħmistax kien hemm numru ta' kappelli. Waħda minnhom kienet fiċ-ċentru tar-raħal, tintuża minn bosta nies, tant li kienet meqjusa bħal l-knisja principali tar-raħal u kienet iddedikata lill-Appostlu Sant' Andrija. Din il-kappella giet mibnija mill-ġdid bejn is-sena 1539 u l-1542.

Kellha tlett artali, bl-artal maġġur iddedikat lil Sant' Andrija. Fuq dan l-artal, fis-sena 1600, tpoġġa kwadru bix-xbihat




L-ewwel kwadru titolari tal-knisja ta' Hal Luqa fis-sena 1600. Kwadru bix-xbihat tal-Madonna, Sant'Andrija u San Pawl.



Il-kwadru li kien jinsab fil-kappella ta' Sant'Andrija f'Haż-Żabbar. Illum qiegħed fil-Mużew tas-Santwarju.



Kwadru ieħor ta' Sant'Andrija li jinsab fil-Mużew tas-Santwarju f'Haż-Żabbar.



Il-Kappella ta' Sant'Andrija f'Haż-Żabbar

tal-Madonna, Sant'Andrija u San Pawl. Il-knisja ta' Hal Luqa saret Parroċċa fl-1634.

Haż-Żabbar

F'Haż-Żabbar insibu l-kappella ta' Sant'Andrija fi Triq Alessio Erardi u tmis ma' kappella oħra ddedikata lil San Duminku. Fiż-żjara li għamel fis-sena 1600 l-isqof Gargallo sab din il-kappella fi stat tajjeb. Il-kappella kienet inbniet minn familja Farrugia u kellha magħha żewġt'itmiem raba bil-bjar fihom. Fis-1615, din l-art kienet f'idejn Lorenzo Burlo mill-Birgu, li bħala possessor tagħha kien obligat jagħmel il-festa tal-qaddis bl-għasar u quddiesa, kif ukoll ikla lill-qassisin.

F'din il-kappella kien hemm pittura fuq l-injam li turi l-qaddis iżda nbidlet ma' pittura fuq it-tila li turi l-martirju ta' Sant'Andrija. Minħabba l-istat hażin li kien fiha din il-pittura ttiehdet il-mużew tas-Santwarju fejn kienet restawrata minn Andrew Zarb.

Matul it-Tieni Gwerra Dinjija din il-kappella ġarrbet ħsarat kbar. Wara l-gwerra l-Kappillan Zarb, flimkien mar-riċerkatur Karmenu Bonavia u bil-għajnuna tar-restawratur il-Kav. Rafel Bonnici Cali kienu hađu ħsieb li tinbena mill-ġdid, b'rispett lejn il-bini originali. Il-kappella għandha bieb b'arkata fuqu. Fuq il-bieb hemm tieqa tonda u fuqhom kampnar sempliċi b'salib żgħir tal-ġebel fuqu. Fiha nsibu artal u żewġ niceċ.

Din iz-zona sal-lum għadha magħrufa bħala z-zona ta' Sant'Andrija.

Iż-Żurrieq

Fiż-Żurrieq insibu kappella oħra ddedikata lil Sant'Andrija Appostlu. Din qiegħda int u sejjer lejn Hal-Safi, hdejn il-Mithna tax-Xarolla. Il-Kwadru titulari ta' Sant'Andrija jingħad li hu xogħol il-pittur Francesco Zahra. Dan il-kwadru llum jinsab fis-sagristija tal-knisja Parrokkjali taż-



Il-kwadru titolari li kien fil-kappella ddedikata lil Sant'Andrija fiż-Żurrieq, illum jinsab fis-Sagristija tal-Knisja Parrokkjali taż-Żurrieq.



Il-kappella ta' Sant' Andrija fil-Mosta.

Żurrieq. Fil-Knisja Parrokkjali wkoll insibu artal iddedikat lil dan il-qaddis. Fiż-Żurrieq insibu kappella medjevali ddedikata lil-Lunzjata fejn fiha, fost l-affreski li għandha nsibu dik ta' Sant'Andrija.

Il-Mosta

Fit-tarf tal-Mosta, f'it il ġewwa mit-triq prinċipali li twasslek għar-Rotunda, nsibu kappella medjevali ddedikata lil Sant'Andrija. Dawn l-inħawi dak iż-żmien kien jagħmel parti man-naħa tal-Mellieha kif kien semmiha Mons. Pietru Dusina.

Din il-kappella hija mibnija fuq numru ta' ħnejjiet. Il-kwadru titolari li nsibu fuq l-artal ta' din il-kappella huwa xogħol ta' Filippo Dingli, fejn naraw lill-qaddis iżomm is-salib li fuqu ha l-martirju tiegħu. Fil-festa tiegħu fit-30 ta' Novembru kienu jinżlu żewġ kanonċi tal-Katidral sabiex jiċcelebraw il-festa tal-qaddis. Użanza marbuta

Il-Kappella ta' Sant'Andrija fiż-Żurrieq





Kwadru ta' Sant'Andrija, xogħol Filippo Dingli. Dan il-kwadru għadu jinsab f'din il-Kappella tal-Mosta.

ma' din il-festa kienet li jitqassam il-lewż u gellewż lil dawk prezenti waqt il-funzjoni.

Fatt interessanti huwa kemm din il-kappella kif ukoll dik taż-Żurrieq jixbhu ħafna lil xulxin u t-tnejn iddedikati lil Sant'Andrija. Kien hemm raġel miż-Żurrieq jismu Indri Bonnici, magħruf bħala Berniġi, li kien dilettant taż-żwiemel. Darba ħarab bih dan iż-żiemel u sfratta. Dak il-ħin għamel wegħda ma' Sant'Andrija li jekk jgħaddi kollox b'wicċ il-ġid fejn jieqaf, jibni kappella lill-qaddis li ġgib ismu. Dan iż-żiemel għejja f'dawn l-inħawi tal-kappella u hawnhekk huwa bena din il-kappella kif wiegħed u oħra fiż-Żurrieq minn fejn kien ġej.

Minħabba l-iżvilupp li sar biswit u l-inġenji kbar li jgħaddu eżatt minn magħha din il-kappella, maż-żmien ġarrbet ħsarat kbar u tfaċċaw diversi konsenturi.

Għalkemm illum din il-kappella tintuża

biss f'xi okkażjonijiet partikolari viċin tagħha nsibu Centru Pastorali Sant'Andrija msemmi għal din il-kappella.

Il-Birgu

Wieħed mix-xtut ta' Malta l-aktar imfittex kien bla dubju dak tal-Birgu. Mhux biss għax fl-inħawi kien hemm ħafna sajjieda iżda wkoll għax kienu jużawh ħafna baħħara. Hawnhekk, is-sajjieda kienu ħasbu sabiex jibnu Knisja għall-użu spirtwali tagħhom fl-1524 iddedikata lil Sant'Andrija.


Din il-kappella kienet int u sejjer lejn Sant'Anglu u nbriet bi flus is-Sinjura Giovanna Axiach. Insibu li l-atti tan-Nutar Vincenzo Bonaventura de Bonetes fit-testment tagħha waqqfet guspatronat lajkali li kien jikkonsisti f'dar li tmiss mal-knisja biex joqgħod ir-Rettur, flimkien ma' tlett biċċiet ta' art oħra biex bir-renta tagħhom ir-Rettur ikollu biex jgħix u jagħmel l-obbligu tal-fondazzjoni. Din il-kappella kellha numru ta' Retturi, l-ewwel wieħed




Sotto relief li qiegħed fil-Paroċċa tal-Birgu b'tifkira tal-Kappella ta' Sant'Andrija. Alto-reliev ta' Sant'Andrija li jinsab fil-Paroċċa ta' San Lawrenz il-Birgu biex ifakkar Knisja Benefiċjali tal-istess qaddis li kienet saret fl-1537 fix-xatt tal-Birgu.

kien Dun Franġisk Abela u l-aħħar Rettur li kien hemm fis-sena 1692 kien Dun Mikiel Bonnici. Il-kappella kellha żewġ bibien. Il-kbir fil-faċċata, li jħares lejn il-baħar u ż-żgħir mal-kantuniera. Kellha tiġi mwaqqa minħabba raġunijiet ta' difiża fi żmien il Gran Mastru tal-Ordni Gregorio Carafa sabiex jibnu minflokha mħażen għall-użu tal-flotta. B'tifkira ta' din il-kappella, mal-faċċata ta' wieħed minn dawn l-imħażen insibu salib f'niċċa kbira.

F'din il-kappella konna nsibu żewġ kwadri tal-martirju ta' Sant'Andrija. Dawn huma replika tal-originali ta' Guido Reni u Domenici Zampieri li jinsabu fl-Oratorju ta' Sant'Andrija fil-knisja ddedikata lil San



Il-Kappella ta' Sant'Andrija ġewwa Hal Lija



Il-kwadru titolari li kien fil-kappella ta' Hal-Lija bix-xbiha ta' Sant'Andrija fliemkien mas-Santissima Trinità. Illum dan il-kwadru jinsab fil-Knisja l-Qadima tas-Salvatur.

Gregorio ta' Monte Celio. Illum, il-kwadri li kienu jinsabu fil-kappella qegħdin fil-kor tal-knisja parrokkjali tal-Birgu.

Fil-Birgu konna nsibu kappella oħra ddedikata lil Sant'Andrija. Din kienet tinsab fiz-zuntier tal-knisja ta' San Lawrenz iżda din, minħabba li kienet żgħira fid-daqs u fqira ħafna, fl-1575 ġiet profonata waqt iż-żjara li kien għamel Mons. Dusina.

Hal Lija

Il-Kappella ta' Sant'Andrija hija waħda mill-kappelli l-aktar qodma u importanti fir-raħal ta' Hal Lija. Meta fl-1575 Mons. Dusina żar din il-kappella għalkemm ma kienetx fi stat tajjeb waqqaf fiha l-fratellanza tas-Sagrament. Din il-kappella kienet l-iktar waħda iffrekwentata fir-raħal u n-nies talbuh biex iwaqqaf parroċċa fiha peress li sa dakinhar kienu jagħmlu parti mill-parroċċa

ta' Birkirkara. Minhabba li ma kinetx fi stat tajjeb, fis-Seklu sbatax, in-nies ta' Hal Lija bnew mill-ġdid din il-kappella. Fuq it-tieqa tal-bieb hemm imnaqqxa s-sena 1628, id-data ta' meta tlestiet.

F'din il-kappella kien hemm kwadru titulari li jirrappreżenta lil Sant'Andrija Appostlu u Martri, flimkien mas-Santissima Trinità. Dan il-kwadru llum jinsab fil-Knisja l-qadima tas-Salvatur.

Matul iż-żmien, din il-kappella serviet bħala post tat-tagħlim tad-dutturna iżda bħalma ġara f'ħafna mill-kappelli l-oħrajn għalkemm din id-devozzjoni lejn il-qaddis spiċċat mhux l-istess nistgħu ngħidu għal dawn l-inħawi li jdawru din il-kappella. Fl-1880 f'Hal Lija twaqqfet is-Socjetà Sant'Andrija li ħadet isimha proprju minn din il-knisja. F'din is-Socjetà nsibu d-diversi opri li jfakruna fil-qaddis, fosthom statwa tal-ġebel fil-ġnien tal-każin. Fil-Knisja Parrokkjali ta' Hal Lija, f'nhar il-festa liturgika ta' Sant'Andrija, fit-30 ta' Novembru ssir Quddiesa Kantata.

Hal Tarxien

F'Hal Tarxien konna nsibu kappella fl-inħawi magħrufa bħala tal-Barrani. Din il-kappella tissemma għall-ewwel darba fil-viżta li għamel l-Isqof Gargallo fis-sena 1600 iżda mhux inkluża ma' Hal Tarxien għaliex dak iż-żmien dawn in-naħat kienu jagħmlu parti miż-Żejtun. Biss insibu li fis-sena 1615 l-Isqof Cagliares jgħid li din il-kappella rurari li kienet ftit il-barra minn Hal Tarxien kienet imwaqqa. Hawnhekk jissemma Mastru Ġulju Barbara li kien jieħu ħsieb din il-kappella. Kien qed iwettaq il-piżijiet tal-funzjonijiet li qabel kien isir fiha fil-parroċċa ta' Hal Tarxien. Ġulju, apparti li ħa nteress fil-bini tal-knisja parrokkjali, ħadem sabiex fil-knisja jkun hemm kappella ddedikata lil Sant'Andrija. B'digriet tal-Isqof, Ġulju ntrabat li jagħti mitt skud għall-bini tal-knisja u fiha jingħata artal li

fiha jaqdi d-dmirijet li bihom kienet marbuta il-Kappella ta' Sant'Andrija.

Mastru Ġulju Barbara wiegħed mhux biss li jagħmlilha l-kwadru u ħwejjeg oħra imma ta wkoll lill-knisja parrokkjali għalqa msemmiha l-ġnien ta' Sant'Andrija fejn kien hemm il-kappella originali ta' dan il-qaddis. Dan kollu nsibuh fl-atti tan-Nutar Marju Calleja nhar it-13 ta' Ottubru 1620. Aktar tard nsibu li sar kwadru ta' Sant'Andrija flimkien ma' dak ta' San Nikola li f'dan ir-raħal kien hawn żewġ kappelli ddedikati għalih u issa ġew inkorporati mal-Knisja Parrokkjali. B'hekk, dan il-kwadru, fuq l-artal ta' din il-kappella fil-Parroċċa l-ġdida kienet qed tissostitwixxi tlett kappelli, tnejn lil San Nikola ta' Bari u waħda ta' Sant'Andrija.

Dan l-artal, lejn l-aħħar tas-Seklu Tmintax ġie ddedikat altar ta' San Frangisk de Paola. Illum, fil-Knisja Parrokkjali nsibu biss pittura ta' Sant'Andrija f'wieħed mill-pilastri tal-Knisja Parrokkjali.

Kappelli Oħra

Jidher li Haż-Żebbug kien hemm kappella ddedida lil Sant'Andrija iżda ftit li xejn sibt informazzjoni fuqha. F'Haż-Żebbug insibu ċimiterju ddedikat lil Sant'Andrija li kien sar li żmien il-mard tal-pesta fejn aktar riċenti tkabbar u reġa' beda jintuża.

Skont ir-rapport ta' Mons. Dusina f'Birkirkara wkoll kien hemm kappella ddedikata lil Sant'Andrija. Għalkemm ma sibt xejn fuq din il-kappella jista' jkun li din kienet il-bidu ta' devozzjoni li għadha teżisti sal-lum. Fil-Bażilika ta' Santa Liena nsibu l-fratellanza ta' Sant'Andrija u artal iddedikat lill-qaddis.

L-istess nistgħu ngħidu għal Hal Qormi fejn fil-knisja ta' San Ġorġ insibu wkoll artal ta' dan il-qaddis.

F'Għawdex, l-unika referenza għall-kappella ddedikata lil Sant'Andrija li kiteb fir-rapport Mons. Dusina hija dik taż-Żebbug

u llum jidher li din m'għadhiex teżisti. F'din il-Parroċċa nsibu artal iddedikat lil Sant'Andrija.

Id-devozzjoni lejn Sant'Andrija f'Għawdex tidher f'hafna knejjes u parroċċi oħra u dan narawh f'diversi opri bħal statwi, niċeċ u pitturi li nsibu fid-diversi parroċċi, toroq u xtajtiet fil-Gżira ta' Għawdex.

Konkluzjoni

Hija hasra li dawn il-kappelli, llum, hafna minnhom spiċċaw fix-xejn iżda ninnota li dawh li fadal qed jiġu restawrati u ppreservati biex jibqgħu bħala punt ta' referenza għad-devozzjoni li kellhom il-Maltin lejn il-qaddisin.

Meta kont qed nagħmel ir-riċerka ltqajt ma' sit interessanti fuq il-kappelli Maltin fejn sibt hafna mill-informazzjoni meħtieġa. Sibt ukoll, li fuq is-sit soċjali *facebook* hemm paġna fejn fiha hemm grupp li jorganizzaw laqgħat u żjajjar fil-kappelli li hawn f'pajjiżna. Inizjattivi bħal dawn jgħinuna nifhmu aħjar l-għeruh tar-religjon tagħna f'pajjiżna. Nirringrazzja wkoll lil min kien ta' għajnuna fir-riċerka li għamilt u lil min għoġbu jaqsam miegħi materjal dwar dan is-suġġett.

Referenzi

www.Kappellimaltin.com

Hal Luqa Niesha u Ġrajjietha, Dun Gużep Micallef

Sit Parrokkjali www.luqaparish.com

Hajja tal-Apostlu S.Andrija Dun Vincenz Vella

Il-Kappella ta' Sant'Andrija, Haż-Żabbar - Michael Buhagiar

Ritratti ta' Gużep Theuma u Noel Ciantar

Hajr lil Michael Buhagiar u lill-Mużew tas-Santwarju tal-Madonna tal-Grazzja f'Haż-Żabbar.

Teżori fil-knejjes Maltin - Iz-Żurrieq. Tony Terribile

Teżori fil-knejjes Maltin - Mosta. Tony Terribile

Dr. George Cassar, il-Kappella ta' Sant Andrija fl-inħawi tal-Mosta, Soċjetà Sant'Andrija - Hal Lija, Programm tal-Festa tas-Salvatur, 2011.

Gregory Cauchi, Knejjes, kappelli u oratorji li kienu jeżistu fil-Birgu, Sit www.kappellimalta.com

Il-Birgu - Bliet u rħula Maltin - Alfie Gullaumier 1978.

Stephen Azzopardi sit Soċjetà Sant'Andrija, Hal Lija.

Teżori fil-knejjes Maltin - Hal Lija. Tony Terribile.

Hal Tarxien, Il-knisja tiegħu u nies.

